



பேராசிரியர் முனைவர் மா.நன்னன் நூல்கள் நாட்டுடைமை!

# ரூ.10 லட்சத்திற்கான நூலுரிமைத் தொகை!

மா.நன்னன் துணைவியாரிடம் முதல்வர் மு.க.ஸ்டாலின் வழங்கினார்!

சென்னை, ஆக. 15- பேராசிரியர் முனைவர் மா.நன்னன் அவர்களின் நூல்கள் நாட்டுடைமையாக்கப்பட்டு அன்னாளின் துணைவியார் திருமதி ந.பார்வதி அம்மாள் அவர்களிடம் நூலுரிமைத் தொகையான ரூ.10 லட்சத்திற்கான காசோலையினை முதலமைச்சர் மு.க.ஸ்டாலின் அவர்கள் வழங்கினார்.

முதலமைச்சர் மு.க.ஸ்டாலின் அவர்கள் நேற்று (14.08.2023) தலைமைச் செயலகத்தில், தமிழ் வளர்ச்சித் துறை சார்பில் பேராசிரியர் மா.நன்னன் அவர்களின் நூல்கள் அனைத்தும் நாட்டுடைமையாக்கப்பட்டு, அவரின் துணைவியார் திருமதி ந.பார்வதி அம்மாள் அவர்களிடம் நூலுரிமை பரிவுத் தொகையான 10 லட்சம் ரூபாய்க் கான காசோலையை வழங்கினார்.

தமிழ் வளர்ச்சித் துறையால் தமிழ்ச் சான்றோர்களின் நூல்கள் நாட்டுடைமையாக்கப்பட்டு அவரவர் எழுதிய நூல்களின் எண்ணிக்கை, சிறப்பு ஆகியவற்றை அடிப்படையாகக் கொண்டு அவர்தம் மரபுரிமையர்களுக்கு நூலுரிமைத் தொகை வழங்கப்பட்டு வருகிறது. இதுவரை 173 தமிழறிஞர்களின் நூல்கள் நாட்டுடைமையாக்கப்பட்டு அவர்தம் மரபுரிமையர்களுக்கு ரூபாய்

13.87 கோடி நூலுரிமைத் தொகை அரசால் ஒப்பளிப்பு செய்யப்பட்டு வழங்கப்பட்டுள்ளது. முதலமைச்சர் மு.க.ஸ்டாலின் அவர்கள் பொறுப்பேற்ற நாளிலிருந்து இதுநாள்வரை சிலம்பொலி ச.செல்லப்பன், முனைவர் தொ.பரமசிவன், புலவர் இளங்குமரனார், முருகேசு பாகவதர், சங்கரவள்ளி நாயகம், புலவர் செ.இராசு, பேராசிரியர் க.அன்பழகன், முனைவர் நாவலர் இரா.நெடுஞ்செழியன், நெல்லை செ.திவான், விடுதலை இராஜேந்திரன், நா.மம்மது, நெல்லை கண்ணன்.

கந்தர்வன் என்கிற நாகலிங்கம், சோமலே, முனைவர் ந.இராசையா, தஞ்சை பிரகாஷ் ஆகிய 16 தமிழறிஞர்களின் நூல்கள் நாட்டுடைமையாக்கப்பட்டு 2 கோடியே 40 லட்சம் ரூபாய் நூலுரிமைத் தொகையாக வழங்கப் பட்டுள்ளது.

முதலமைச்சர் அவர்கள் 30.7.2023 அன்று சென்னை, சர்.பிபிடி தியாகராயர் கலை மன்றத்தில் நடைபெற்ற பேராசிரியர் மா.நன்னன் அவர்களின் நூற்றாண்டு நிறைவு விழாவில், நன்னன் அவருடைய நூற்றாண்டைக் கொண்டாடும் இந்த நேரத்தில் தமிழ் நாட்டின் முதலமைச்சராக நான் இருக்கின்ற காரணத்தால், அந்தப் பெருமையோடு குறிப்பிட விரும்புகிறேன், தமிழ்நாடு அரசு சார்பில்

நன்னன் அவர்களுக்கு புகழ் சேர்கிற வகையில் நன்னன் அவர்களின் புத்தகங்கள் நாட்டுடைமை ஆக்கப்படும் என்பதை அறிவிப்பதில் மகிழ்ச்சி அடைகிறேன். நன்னன் அவர்களின் குடும்பத்தினரோ, உறவினர்களோ, வேறு யாரும் கோரிக்கைகளை இந்த நேரத்தில் வைக்கவில்லை. யாரும் வைக்காமல் இந்த கோரிக்கையை நான் அறிவிக்கிறேன் என்று சொன்னால், நன்னன் குடியில் நாலும் ஒருவன் என்ற அடிப்படையில், இந்த அறிவிப்பை செய்திருக்கிறேன்” என்று தெரிவித்தார்.

அதற்கிணங்க, பேராசிரியர் முனைவர் மா.நன்னன் அவர்கள் எழுதிய நூல்கள், கருத்துக் கருவுலங்கள் உலக மக்களை எளிதில் சென்றடையும் வகையில் அவரின் நூல்கள் அனைத்தும் நாட்டுடைமையாக்கப்பட்டு, அவரது துணைவியார் திருமதி ந.பார்வதி அம்மாள் அவர்களுக்கு நூலுரிமை பரிவுத் தொகையான 10 லட்சம் ரூபாய்க் கான காசோலையை தமிழ்நாடு முதலமைச்சர் அவர்கள் நேற்றைய தினம் வழங்கி, சிறப்பித்தார்.

இந்நிகழ்வின்போது, பேராசிரியர் முனைவர் மா. நன்னன் அவர்களின் மகள் திருமதி அவ்வை அவர்கள், முதலமைச்சர் அவர்களுக்கு நன்றி தெரிவித்து வாசித்த கவிதை:

முதலமைச்சரவர்களுக்கு உள்ளார்ந்த நன்றி!

நன்னனுக்கு நூற்றாண்டு நிறைவு நிறை வாழ்வு வாழ்ந்த நன்னனுக்கு நான் வந்து வாழ்த்துகிறேன் என்று நிறைவான விழாவாக்கிய முதல்வரே திராவிட உறவைச் சுட்டி பின் தொடரும் உறவைச் சொல்லி எம் தந்தையின் சிறப்பெல்லாம் அன்புடனே தொடர்ந்து பேசிய சீர்மிகு செம்மலே

எழுதிய விரலுக்குக் கணையாழி அன்று எழுத்துகளுக்கு நாட்டுடைமை ஆணை இன்று எங்கும் பரவிப் பயன் விளைக்கும் என்று எல்லார்க்கும் என்றே நிலைத்து நன்று நற்றமிழை என்றுமுளத் தமிழாகக் காக்க நல்வழிகாட்டும் பெரியாரின் பெருநெறியை நன்னன் முறையை நானிலத் துளோரெலாம் நன்கு பெற்றுப் பெருவாழ்வு வாழ்ந்திட நாட்டின் உடமையாய் நானிலத்தின் உடமையாய் நூல்களை நன்னன் நூல்களை ஆக்கினார்

நாடி வந்து கோராத போதும் தேடி வந்து நற்செயல் புரிந்த மாண்பைப் போற்று கிறோம்

நன்னன் குடியினர் நன்றி உணர்கிறோம்! நீவிர் நீடு வாழ்க எழு குடியிறாய் வாழ்க! நல்லாட்சித் தொடர நல்லோர் வாழ! நலமுடன் நீவிர் நீடு வாழ்க வாழ்க! இந்நிகழ்ச்சியில், தமிழ் வளர்ச்சி மற்றும் செய்தித் துறை அமைச்சர் மு.பெ.சாமிநாதன், தலைமைச் செயலாளர் சிவ் தாஸ் மீனா, தமிழ் வளர்ச்சி மற்றும் செய்தித் துறை செயலாளர் மரு. இரா.செல்வராஜ், தமிழ் வளர்ச்சி இயக்குநர் முனைவர் ஓளவை அருள், பேராசிரியர் முனைவர் மா.நன்னன் அவர்களின் மகள்கள் திருமதி வேண்மாளர், திருமதி அவ்வை மற்றும் குடும்பத் தினர் கலந்து கொண்டனர்.



முதலமைச்சர் மு.க.ஸ்டாலின் அவர்கள் நேற்று (14.08.2023) தலைமைச் செயலகத்தில், தமிழ் வளர்ச்சித் துறை சார்பில் பேராசிரியர் முனைவர் மா.நன்னன் அவர்களின் நூல்கள் அனைத்தும் நாட்டுடைமையாக்கப்பட்டு, அவரின் துணைவியார் திருமதி ந.பார்வதி அம்மாள் அவர்களிடம் நூலுரிமை பரிவுத் தொகையான 10 லட்சம் ரூபாய்க் கான காசோலையை வழங்கினார். இந்நிகழ்ச்சியில், தமிழ் வளர்ச்சி மற்றும் செய்தித் துறை அமைச்சர் மு.பெ.சாமிநாதன், தலைமைச் செயலாளர் சிவ் தாஸ் மீனா, தமிழ் வளர்ச்சி மற்றும் செய்தித் துறை செயலாளர் மரு. இரா.செல்வராஜ், தமிழ் வளர்ச்சி இயக்குநர் முனைவர் ஓளவை அருள், பேராசிரியர் முனைவர் மா.நன்னன் அவர்களின் மகள்கள் திருமதி வேண்மாளர், திருமதி அவ்வை மற்றும் குடும்பத்தினர் கலந்து கொண்டனர்.

நகர்ப்புற சுய உதவித் குழுக்கள் - சாலையோர

## வியாபாரிகள் - திறன் பயிற்சி பெற்ற இளைஞர்களுக்கு நல உதவிகள்!

அமைச்சர் உதயநிதி ஸ்டாலின் வழங்கினார்!

சென்னை, ஆக. 15 - இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள் தமிழ்நாடு மகளிர் மேம்பாட்டு நிறுவனத்தின் கீழ் செயல்படும் தமிழ்நாடு நகர்ப்புற வாழ்வாதார இயக்கத்தின் சார்பில் நேற்று 14.08.2023 சென்னை கலைவாணர் அரங்கத்தில் நடைபெற்ற விழாவில் நகர்ப்புற சுய உதவித் குழுக்கள், நகர்ப்புற சாலையோர வியாபாரிகள், திறன் பயிற்சி பெற்ற இளைஞர்கள், சிறு தொழில் முனைவோர்கள், வங்கியாளர்கள் மற்றும் தொழிற்பயிற்சி நிறுவனங்களுக்கு நலத்திட்ட உதவிகள் மற்றும் சான்றிதழ்களை வழங்கினார்.

முத்தமிழறிஞர் கலைஞர் அவர்களால், மகளிரின் முன்னேற்றத்திற்காக, 1989 ஆம் ஆண்டு முதன்முறையாக தருமபுரி மாவட்டத்தில் துவங்கப்பட்ட மகளிர் திட்டம் இன்று தமிழ்நாட்டின் அனைத்து மாவட்டங்களிலும் வெற்றிகரமாக செயல்படுத்தப்பட்டு வருகிறது. தற்போது சமூக, பொருளாதார மேம்பாட்டை அடைவதற்கு இத்திட்டத்தின் மூலம் சுய உதவித் குழுக்கள் மற்றும் கூட்டமைப்பு களை உருவாக்கி, முறையான பயிற்சிகள் வழங்கி, வருமானம் ஈட்டும் தொழில்களைத் தொடங்க வங்கிக் கடன் இணைப்புகள் ஏற்படுத்தி சுய உதவித் குழு இயக்கத்தை வலுப்படுத்தி வருகிறது.

மகளிரின் முன்னேற்றத்திற்கான அரசு திட்டங்களை சிறப்பாக செயல்படுத்தி வரும் தமிழ்நாடு மகளிர் மேம்பாட்டு நிறுவனத்தின் அங்கமான தமிழ்நாடு நகர்ப்புற வாழ்வாதார இயக்கம் வறுமைக்கோட்டிற்கு கீழ் வாழும் நகர்ப்புற குடும்பங்களின் வறுமையைப் போக்கவும், சமூக அமைப்புகள் அமைத்து, திறன் வளர்ப்பு பயிற்சி மூலமாகவும் மற்றும் வங்கிக் கடன் இணைப்பு மூலமாகவும் தங்களின் வாழ்வாதாரத்தை மேம்படுத்தும் நோக்கத்துடன் செயல்படும் இயக்கம் ஆகும்.

2014-ஆம் ஆண்டு முதல் இந்த இயக்கமானது மாநிலம் முழுவதும் உள்ள 649 நகர்ப்புற உள்ளாட்சி அமைப்புகளிலும் செயல்படுத்தப்பட்டு

வருகிறது. இந்த இயக்கம் மூலம் 14.5 லட்சம் ஏழை குடும்பங்களை உள்ளடக்கிய 1.30 லட்சம் நகர்ப்புற சுய உதவித் குழுக்கள் அமைக்கப்பட்டுள்ளது.

தமிழ்நாடு மகளிர் மேம்பாட்டு நிறுவனத்தின் கீழ் செயல்படும் தமிழ்நாடு நகர்ப்புற வாழ்வாதார இயக்கத்தின் சார்பில் நேற்று (14.08.2023) சென்னை, கலைவாணர் அரங்கத்தில் நடைபெற்ற விழாவில், இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள், பெருநகர சென்னை மாநகராட்சியில் செயல்படும் 1808 நகர்ப்புற சுய உதவித் குழுக்களைச் சேர்ந்த 23,424 மகளிர் சகோதரிகள் பயன் பெறும் வகையில் 100 கோடி ரூபாய் வங்கிக் கடன் இணைப்புகள், உணவுத் தர பயிற்சி பெற்று சான்றிதழ் பெறவுள்ள 182 நகர்ப்புற சாலையோர வியாபாரிகளில் 50 நபர்களுக்கு இன்றைய தினம் உணவுத் தரச் சான்றிதழ், திறன் பயிற்சி பெற்ற 100 இளைஞர்களுக்கு ஒட்டுநர் உரிமங்கள் மற்றும் பணி நியமன ஆணைகள், சுய உதவித் குழுக்களைச் சார்ந்த சிறு தொழில் முனைவோர்களுக்கு கடனுதவிகள், நகர்ப்புற சுய உதவித் குழுக்களுக்கு சிறப்பான முறையில் வங்கிக் கடன்கள் வழங்கிய ஆறு வங்கிகளுக்கு வங்கியாளர் விருதுகள் மற்றும் 9 தொழில் பயிற்சி நிறுவனங்களுக்கு சான்றிதழ்கள் ஆகியவற்றை வழங்கி விழாப் பேருரையாற்றினார்.

இந்நிகழ்ச்சியில், அமைச்சர் பி.கே.சேகர்பாபு, மேயர் ஆர்.பிரியா, ப.தாயகம்கனி எம்.எல்.ஏ., டாக்டர். நா.எழிலன் எம்.எல்.ஏ. ஊரக வளர்ச்சி மற்றும் ஊராட்சித் துறை அரசு முதன்மைச் செயலாளர் முனைவர் ப.செந்தில் குமார், தமிழ்நாடு மகளிர் மேம்பாட்டு நிறுவனத்தின் மேலாண்மை இயக்குநர் திருமதி ச.திவ்யதர்சினி, செயல் இயக்குநர் திருமதி. பா.பிரியங்கா பங்கஜம், மற்றும் அரசு உயர் அலுவலர்கள், வங்கியாளர்கள், தொழிற்பயிற்சி நிறுவனங்களின் பிரதிநிதிகள், சுய உதவித் குழு மகளிர் உள்ளிட்டோர் கலந்து கொண்டனர்.




# சுதந்திரத் திருநாள் கொடியேற்று விழா

## மாண்புமிகு தமிழ்நாடு முதலமைச்சர்

# திரு. மு.க.ஸ்டாலின் அவர்கள்

## தலைமைச் செயலகக் கோட்டை முகப்பில் தேசியக் கொடியை ஏற்றி வைத்து உரையாற்றுவார்கள்

**நாள் : 15.8.2023, செவ்வாய்க்கிழமை**

**நேரம் : காலை 9.00 மணி**

**இடம் : புனித ஜார்ஜ் கோட்டை முகப்பு, சென்னை**

செவ்வாடி/937/வருகையை/2023

Indipnews | Indip | Tndip | TN DIPR | www.dipr.tn.gov.in

வெளியீடு : ஆய்ந்து, செய்தி மக்கள் தொடர்புத் துறை, சென்னை - 600 009